

СОВЕЦКАЯ БЕЛАРУСЬ

ОРГАН ЦК КП(б) БЕЛАРУСІ, СОЎНАРКОМА
І ПРЭЗІДЫУМА ВЯРХОЎНАГА СОВЕТА БССР

№ 50 (7611) | Субота, 25 сакавіка 1944 г. | Цана 20 к.

ЗАГАД

Вярхоўнага Галоўнакамандуючага
Маршалу Совецкага Саюза ЖУКАВУ

Войскі 1-га УКРАЇНСКАГА фронту, адбіўшы ўсе контратакі праціўніка на участку ТАРНОПАЛЬ, ПРАСКУРАЎ і, знясіліўшы ў гэтых баях контратакуючыя тут танкавыя і пяхотныя дывізіі немцаў, на днях нечакана для ворага самі перайшлі ў наступленне і прарвалі яго фронт.

За чатыры дні наступальных баёў войскі 1-га Украінскага фронту прасунуліся наперад ад 60 да 100 кілометраў, авалодалі гарадамі і апэратыўна важным чыгуначным вузлом ЧАРТНОЎ, гарадамі ГУСЯЦІН, гарадамі і чыгуначным вузлом ЗАЛЕШЧЫКІ на рацэ Днестр і вызвалілі больш 400 іншых насялёных пунктаў.

У баях пры ажыццяўленні прарыву і за авалодаванне гарадамі ЧАРТНОЎ, ГУСЯЦІН і ЗАЛЕШЧЫКІ вызначыліся войскі генерал-палкоўніка ЧАРНЯХОУСКАГА, генерал-палкоўніка ГРЭЧКА, генерал-лейтэнанта ЖУРАУЛЁВА, генерал-палкоўніка МАСНАЛЕНКА, генерал-лейтэнанта ЛЮДНІКАВА, генерал-маёра ЧУВАНОВА, генерал-маёра ЗАМЕРЦАВА, генерал-маёра ЛАЗЬНО, генерал-маёра ШМЫГА, танкісты генерал-лейтэнанта танкавых войск НАТУНОВА, генерал-палкоўніка РЫБАЛКА, генерал-лейтэнанта ЛЕЛЮШЭНКА, генерал-лейтэнанта танкавых войск ГЕТМАН, генерал-маёра танкавых войск ДРЭМАВА, генерал-лейтэнанта танкавых войск ПАНФІЛАВА, генерал-маёра танкавых войск ІВАНОВА, генерал-маёра танкавых войск МАЛЫГІНА, гене-

рал-лейтэнанта танкавых войск ПАЛУБАЯРАВА, артылерысты генерал-палкоўніка артылерыі ВАРАНЦОВА, генерал-маёра артылерыі БРЫЧАН, генерал-маёра артылерыі ЛІХАЧОВА, генерал-маёра артылерыі ВАЛЧОК, генерал-маёра артылерыі САНЬКО, палкоўніка РАЗУМОУСКАГА і лётчыкі генерал-палкоўніка авіяцыі КРАСОУСКАГА, генерал-маёра авіяцыі ПАЛУНОВА, генерал-маёра авіяцыі ГАЛАУНЯ, генерал-маёра авіяцыі КАМАНІНА, палкоўніка КАЦЕЛЬНІКАВА, палкоўніка ЮЗЕЕВА, капітана ЦІТАРЭНКА.

У знамянаванне атрыманай перамогі злучэнні і часці, якія найбольш вызначыліся ў баях пры ажыццяўленні прарыву і за вызваленне гарадоў ЧАРТНОЎ, ГУСЯЦІН і ЗАЛЕШЧЫКІ, прадставіць да прысваення назваў «ЧАРТНОЎСКИХ», «ГУСЯЦІНСКИХ», «ЗАЛЕШЧЫЦКИХ» і да ўзнагароджання ордэнамі.

Сёння, 24 сакавіка, у 22 гадзіны сталіца нашай Радзімы МАСКВА ад імені Радзімы салютуе доблесным войскам 1-га Украінскага фронту, якія прарвалі абарону немцаў на участку ТАРНОПАЛЬ, ПРАСКУРАЎ, — дваццацю артылерыйскімі залпамі з двухсот дваццаці чатырох гармат.

За выдатныя баявыя дзеянні АБ'ЯВЛЯЮ ПАДЗЯКУ ўсім кіруючым Вамі войскам, якія ўдзельнічалі ў прарыве абароны немцаў.

Вечная слава героям, якія загінулі ў баях за свабоду і незалежнасць нашай Радзімы!
Смерць нямецкім захопнікам!

Вярхоўны Галоўнакамандуючы

Маршал Совецкага Саюза І. СТАЛІН.

24 сакавіка 1944 года.

АД СОВЕЦКАГА ІНФОРМБЮРО

АПЕРАТЫўНАЯ ЗВОДКА ЗА 24 САКАВІКА

На працягу 24 сакавіка на паўночны захад ад горада Тарнопаль нашы войскі, паспяхова фарсірававшы раку Сярэт, з баямі прасоўваліся наперад і завялі больш 30 насялёных пунктаў, у тым ліку вялікія насялёныя пункты Звыжын, Манайоў, Трасцянец, Лапушаны, Бялагловы, Бзівіца, Несцяровіца, Цэбраў, Ангелюўна і чыгуначную станцыю Цэбраў. Нашы войскі перарэзалі чыгуначную і шасейную дарогу Тарнопаль—Львоў.

Войскі 1-га Украінскага фронту, працягваючы паспяхова развіваць наступленне, за чатыры дні наступальных баёў прасунуліся наперад ад 60 да 100 кілометраў, авалодалі гарадамі і апэратыўна важным чыгуначным вузлом Чартноў, раённымі цэнтрамі Тарнопальскай абласці гарадамі Гусяцін, гарадамі і чыгуначным вузлом Залешчыкі на рацэ Днестр, гарадамі і вялікай чыгуначнай станцыяй Тлусце, гарадамі Струсаў, а таксама з баямі занялі больш 400 другіх насялёных пунктаў, у тым ліку вялікія насялёныя пункты Мар'янна, Юзефаўна, Ладычын, Варварын-

цы, Кабылаўлоні, Ягельніца, Дзвінг, Шупаркі, Езжаны, Прабужна, Вялікія Чарнамоньцы, Тлусценне, Васількоўцы, Чабароўна, Галынішчава, Кузьмінчык, Лясаводы, Краменная, Навасёлкі, Старое і Новае Парэчка, чыгуначныя станцыі Чабароўна, Васількоўцы, Выгнанна, Ягельніца, Варвуліцы.

У гэтых баях войскамі 1-га Украінскага фронту па няпоўных даных захоплены наступныя трафі: танкаў і самаходных гармат каля 300, бронеаўтамабіляў і бронетранспартэраў 120, гармат розных калібраў больш 500, мінамётаў 490, кулямётаў 760, аўтамабіляў больш 5.000, 8 чыгуначных эшалонаў з танкамі і іншымі ваеннымі грузамі, складаў розных—30.

Праціўнік пакінуў на полі бою да 20.000 трупам салдат і афіцэраў. Захоплены ў палон звыш 3.500 нямецкіх салдат і афіцэраў.

На Праскураўскім напрамку нашы войскі вялі наступальныя дзеянні, у ходзе якіх авалодалі раённымі цэнтрамі Камянец-Падоль-

скай абласці гарадамі Меджыбож, а таксама з баямі занялі больш 40 другіх насялёных пунктаў, сярод якіх вялікія насялёныя пункты Алешын, Зарэчча, Лезнеў, Давідкаўцы, Пірагоўцы, Русанаўцы, Трыбухоўцы, Рудня, Войтаўцы, Чарніліўцы. Нашы войскі шчыльна падыйшлі да горада Праскураў і завязалі баі на ўскраінах горада.

На захад і на поўдзень ад горада Магілёў-Падольскі нашы войскі, працягваючы развіваць наступленне, авалодалі раённымі цэнтрамі Чарнавіцкай абласці Секураны, раённымі цэнтрамі Маладзёўскай ССР Фларэшты, а таксама з баямі занялі больш 50 другіх насялёных пунктаў, у тым ліку вялікія насялёныя пункты Окніца, Бырнова, Чарналуна, Корбу, Цауль, Міхайлень, Пелінія, Куболта, Фрумушыка, Гваздова, Кашэрніца і чыгунач-

(Працяг на 2-й стар.)

За чатыры дні наступальных баёў войскі 1-га Украінскага фронту прасунуліся наперад ад 60 да 100 кілометраў, авалодалі гарадамі Чартноў, Гусяцін, Залешчыкі і вызвалілі больш 400 другіх насялёных пунктаў. Захоплены вялікія трафі.

На полі бою засталася да 20.000 трупам немцаў. Захоплены ў палон звыш 3.500 варажых салдат і афіцэраў.

Слава гераічнай Чырвонай Арміі, якая вызваляе соведкую зямлю ад нямецкіх захопнікаў!

У СОЎНАРКОМЕ БССР І ЦК КП(б) БЕЛАРУСІ

Надаючы велізарнейшае значэнне разгортванню сацыялістычнага спаборніцтва паміж калгасамі, соўгасамі і МТС вызваленых раёнаў Беларусі за хуткае і паспяховае аднаўленне разбуранай нямецкімі захопнікамі сацыялістычнай сельскай гаспадаркі, СНБ БССР і ЦК КП(б)Б ухвалілі ініцыятыву калгаснікаў сельгасарцелі «БІМ», Хойніцкага раёна, Палескай абласці, якія выступілі ў газеце «Совецкая Беларусь» з заклікам да ўсіх калгаснікаў і калгасніц вызваленых раёнаў рэспублікі змагацца за ўзорную падрыхтоўку і паспяховае правядзенне веснавой сяўбы, за атрыманне высокага ўраджаю, за выкананне плана развіцця грамадскай жывёлагадоўлі і дэтэрміновае выкананне дзяржаўных абавязацельстваў у 1944 годзе.

СНБ БССР і ЦК КП(б) Беларусі паставілі:

1. Абавязаць аблвыканкомы, абкомы КП(б)Б, райвыканкомы і райкомы КП(б)Б арганізаваць масавую растлумачальную работу і ў дэкадны тэрмін абмеркаваць на агульных сходах калгаснікаў, рабочых і служачых соўгасаў і МТС зварот калгаснікаў сельгасарцелі «БІМ» з тым, каб кожны калгас, соўгас і МТС узялі канкрэтныя сацыялістычныя абавязацельствы за ўзорную падрыхтоўку да веснавой сяўбы, своечасовае і высокакаснае правядзенне ўсіх сельгасгаспадарчых работ, за высокі ўраджай, выкананне дзяржаўнага плана развіцця грамадскай жывёлагадоўлі і дэтэрміновае выкананне дзяржаўных абавязацельстваў у 1944 годзе. Арганізаваць спаборніцтва паміж калгасамі, соўгасамі, МТС, брыгадамі, звеннямі, а таксама раёнамі і абласцямі.

2. Устаноўць пераходны Чырвоны Сцяг Савета Народных Камісараў БССР і ЦК КП(б) Беларусі для вызваленых абласцей рэспублікі за лепшую падрыхтоўку і паспяховае правядзенне сельгасгаспадарчых работ, за высокі ўраджай і дэтэрміновае выкананне дзяржаўных абавязацельстваў у 1944 годзе з адначасовым уручэннем разам са сцягам прэміі ў 50.000 рублёў для прэміравання перадавых раёнаў, калгасаў, соўгасаў і МТС, а таксама лепшых калгаснікаў, рабочых і служачых МТС і соўгасаў.

3. Устаноўць пераходны Чырвоны Сцяг Савета Народных Камісараў БССР і ЦК КП(б) Беларусі для вызваленых абласцей рэспублікі за лепшае выкананне дзяржаўнага плана развіцця грамадскай жывёлагадоўлі ў 1944 годзе з адначасовым уручэннем

разам са сцягам прэміі ў 50.000 рублёў для прэміравання перадавых раёнаў, калгасаў, соўгасаў і работнікаў жывёлагадоўлі.

4. Зацвердзіць асноўныя паказчыкі па сацыялістычнаму спаборніцтву калгасаў, соўгасаў, МТС, раёнаў і абласцей за лепшую падрыхтоўку і паспяховае правядзенне ўсіх сельгасгаспадарчых работ у 1944 годзе.

5. Зацвердзіць асноўныя паказчыкі па сацыялістычнаму спаборніцтву калгасаў, соўгасаў, раёнаў і абласцей за лепшае выкананне дзяржаўнага плана развіцця грамадскай жывёлагадоўлі ў 1944 годзе.

6. Зацвердзіць рэспубліканскую камісію па сацыялістычнаму спаборніцтву ў наступным складзе: нарком земляробства БССР тав. Крупеня І. А. (старшыня), члены: загадчык сельгасаддзела ЦК КП(б)Б тав. Цішкоў С. І., нарком соўгасаў БССР тав. Галадушка З. М., сакратар ЦК ЛКСМБ тав. Зімянін М. В., рэдактар газеты «Совецкая Беларусь» тав. Фешчанка І. І.

7. Абавязаць камісію разглядаць вынікі спаборніцтва абласцей па паказчыках выканання асноўных сельгасгаспадарчых работ і выканання дзяржаўнага плана развіцця грамадскай жывёлагадоўлі на 1 чэрвеня, 1 верасня і 1 лістапада 1944 года.

8. Устаноўць рэспубліканскую Дошку Гонару ў газеце «Совецкая Беларусь».

9. Даручыць рэдакцыі газеты «Совецкая Беларусь» заносіць на рэспубліканскую Дошку Гонару калгасы, соўгасы, МТС, раёны і абласці па прадстаўленню рэспубліканскай камісіі па сацыялістычнаму спаборніцтву з зацвярджэннем Соўнаркома БССР і ЦК КП(б) Беларусі.

10. Абавязаць аблвыканкомы, абкомы КП(б)Б, райвыканкомы і райкомы КП(б)Б арганізаваць абласныя і раёныя камісіі па сацыялістычнаму спаборніцтву, ўстанавіць дошкі гонару ў абласных і раённых газетах, устаноўць пераходны Чырвоны Сцяг аблвыканкомаў і абкомаў, райвыканкомаў і райкомаў КП(б)Б і сістэматычна асвятляць у абласным і раённым друку ход і вынікі сацыялістычнага спаборніцтва.

11. Даручыць рэдакцыі газеты «Совецкая Беларусь» асвятляць у друку ход і вынікі спаборніцтва калгасаў, соўгасаў, МТС, раёнаў і абласцей.

Ад Совецкага Інформбюро

АПЕРАТЫўНАЯ ЗВ ОДНА ЗА 24 САНАВІНА

(Працяг)

ныя станцыі **Софія, Пятрані, Полінія**. Нашы войскі шчыльна падыйшлі да горада **Бельцы** і занялі бэй на яго ўскраінах.

На паўднёвы захад ад горада **Гайворан** нашы войскі з баямі прасоўваліся наперад і авалодалі раённым цэнтрам **Малдаўскай ССР** горадам **Каменна** (на левым беразе **Днястра**), з таўскама занялі больш 20 другіх населёных пунктаў, у тым ліку вялікія населеныя пункты **Падойма, Загітнію, Пісараўна, Шэршанцы, Лабушаня, Будзія, Смалінна, Сарамынка**.

Войскі 3-га **Украінскага** фронту, пасля двухдзённых упартых баёў, авалодалі горадам і вялікай чыгуначнай станцыяй **Вазнясенскі** — моцным аперным пунктам праціўніка ў ніжнім плечыні **Паўднёвага Буга**.

На другіх участках фронту — пошукі разведчыкаў.

На працягу 23 сакавіка нашы войскі на ўсіх франтах падбілі і знішчылі 82 танкі. У паветраных баях і агнём знішчаны артылерыі збіты 24 самалёты праціўніка.

На ўзбраенне роднай Чырвонай Арміі

Звыш 100.000 рублёў са сваіх асабістых зберажэнняў унеслі на пабудову танкавай калоны работнікі чыгуначнай станцыі **Гомель**. Саставіцель паяздоў тав. Кудкоў унёс 1.500 рублёў, саставіцель тав. Скрышкоў — 1.000 рублёў.

Актыўны ўдзел у гэтым патрыятычным руху прымаюць хатнія гаспадыні. Асабістыя зберажэнні ўнеслі на пабудову танкавай калоны жонкі рабочых **Бондарова, Ануфрыева і другія**.

Нупейцы другой дыстанцыі сабралі на будаўніцтва новых савецкіх танкаў 200.000 рублёў.

ЦЕРАХОЎКА. З кожным днём растуць ўзросы савецкіх патрыятаў на далейнае ўзбраенне свай роднай Чырвонай Арміі. Калгаснікі сельскагаспадарчай арцелі «Чырвоны партызан» сабралі для гэтага мэты 70.000 рублёў.

Прыклад паказаў стары калгаснік **Захар Прыходзька**, які ўнёс 8.000 рублёў грашымі і 20 пудоў хлеба.

Калгас «Чырвоная ніва» парашыў не адстаць ад другіх калгасаў **Церахоўскага** раёна. Тут ужо сабрана 30.000 рублёў і збор сродкаў працягваецца.

Ад калгаснікаў **Церахоўскага** сельсавета паступіла ў фонд абароны 300 пудоў збожжа.

Ваеннымі тэмпамі

НАРОЎЛЯ (Наш нар.). Ваеннымі тэмпамі аднаўляецца **Нараўлянская МТС**. За кароткі час тут арганізаваны 4 трактарныя брыгады, якія працуюць па вытворчому графіку. Трактарысты спягнулі і сваімі сіламі сабралі на месцы 7 трактараў, з якіх 5 ужо гатовы да выхаду ў поле. **Механік тав. Дуброва** заканчвае

рамонт прычэпнага інвентара — трактарных плугоў і боран.

Для падрыхтоўкі кадраў адкрыты курсы трактарыстаў і камбайнераў, на якіх навучаюцца 54 чалавекі. Да выкладання на курсах прыцягнуты военны спецыялісты — **механік тав. Шостак, аграном тав. Жолуд, землеўпарадчык тав. Кісялёў**.

Датэрмінова выканалі план нарыхтоўкі драўніны

Гомельскі леспрамгас датэрмінова выканаў кварталны план нарыхтоўкі драўніны на 101,3 процанта. Калгасы **Будакашалеўскага** раёна перавыканалі свае абавязальствы па нарыхтоўцы на 52 процанты. У спаборніцтве

за датэрміновую вывазку нарыхтаванага лесу першае месца заняў **Веткаўскі** раён, лесарубы якога даставілі да сплавных участкаў 80 процантаў нарыхтаванай драўніны.

(БЕЛТА).

Памяці героя-земляка

Ён быў загадчыкам райфінадзела ў **Нова-Беліцы**. У першыя дні Айчынай вайны, нягледзячы на пемалады ўзрост **Гаўрыіл Ільіч Клімовіч** змяніў сваю мірную прафесію. Ён стаў камандзірам знішчальнага атрада. Не ўпершыню прыходзілася **Гаўрыілу Ільічу** браць зброю ў рукі. Быў ён удзельнікам грамадзянскай вайны і ўжо раз змагаўся супроць нямецкіх акупантаў. У тыя годкі недалёка ад **Гомеля** на прамым **Чарнігаўскім** шлясе яго партызанскі атрад сустраўся з бандай **Стоша**, якая знаходзілася на службе ў немцаў. Партызаны прынялі бой і разбілі бандытаў.

Калі немцы зноў прышлі на зямлі **Гомельшчыны**, **Гаўрыіл Клімовіч** не мог заставацца німым сведкай іх дзікіх злачынстваў. Арганізаваўшы групу партызан, ён распачаў барацьбу су-

проць немцаў. **Клімовіч** стаў камандзірам атрада. Не раз удзельнічаў ён у смелых і гарацых баях. Не раз прыходзілася яму сустрэцца з ворагам на шляху **Гомель—Чарнігаў**. Атрад **Клімовіча** наносіў нямецкай стра-ты ворагу.

У снежні 1941 года ў вёсцы **Рудня-Сталбунская Г. І. Клімовіч** загінуў смерцю героя.

Было так. Фашысты зрабілі засаду, каб злавіць камандзіра жывым. **Клімовіч** не разгубіўся. Ён схпіў гранату і кінуў яе ў фашысцкі кулямёт. Ходь сам **Клімовіч** загінуў, але ён сваім гераічным учынкам выратаваў жыццё таварышаў-партызан.

Новабеліцкі райком КП(б)Б і выканком раённага Савета дэпутатаў працоўных распарадоўваюць мерапрыемствы па ўшанаванню памяці героя — земляка, слаўнага партызана.

Некаторыя пытанні аднаўлення прамысловасці будаўнічых матэрыялаў Беларусі

Адступачы пад ударамі **Чырвонай Арміі** нямецка-фашысцкія акупанты разбураюць прамысловыя будынкі, жытэлыя дамы, знішчаюць абсталяванне.

Для аднаўлення разбуранай гаспадаркі патрэбны ў першую чаргу будаўнічыя матэрыялы. Але самі прадпрыемствы прамысловасці будаўнічых матэрыялаў — цагельныя, чаранічныя, вапнавыя заводы таксама разбураны. Пагэтуму адна з першачарговых задач — аднаўленне прадпрыемстваў прамысловасці будаўнічых матэрыялаў. Ужо з першага дня сезона заводы павінны даваць неабходную прадукцыю.

Каб гэтага дабіцца, побач з аднаўленнем ранейшых вытворчых магутнасцей прадпрыемстваў неабходна развіваць ручную вытворчасць, разлічваючы на максімальны выпуск прадукцыі.

Ручная фармоўка і апал у напаловных печак — шырока даступны шлях вытворчасці цэглы, чараніцы і вапны.

Зараз на ўсіх прадпрыемствах прамысловасці будаўнічых матэрыялаў вызвалены раёнаў ідзе падрыхтоўка да ручной фармоўкі сырцу. Простае абсталяванне — конныя глінамяшалкі, формы, тачкі — вырабляюцца на саміх заводах. Там, дзе кіраўнікі прадпрыемстваў працягваюць ініцыятыву, выкарыстоўваюць мясцовыя рэсурсы, справы ідуць на-дрэнна. Гэта можна сказаць аб заводзе № 5 (дырэктар тав. **Дзержышай**, галоўны механік тав. **Рудзянкоў**) і заводзе № 6 (дырэктар тав. **Табарыскі**). Кіруючы гэтымі прадпрыемствамі бы-

лыя партызаны, яны ўнеслі баявы дух і ў вытворчую работу.

На заводзе № 5 аднаўленчыя работы пачаліся ў студзені гэтага года. Адрамантавана частка памяшканняў, пунічана ў ход кузня, ачышчаны ад смецця спедажы і іншыя будынкі. Тут-жа робяць інвентар для ручнога сырабу цэглы. Падобраны асноўны кадр старых, кваліфікаваных майстроў, якія добра ведаюць працэс ручной фармоўкі. Праз сетку кароткатэрміновых курсаў да пачатку сезона будуць падрыхтаваны масавыя кадры фармаўшчыкоў.

Нельга гэтага сказаць аб заводзе № 17 (дырэктар тав. **Шляхінскі**). Завод менш разбураны ў параўнанні з іншымі, але яго кіраўніцтва не працягвае ініцыятывы, чаканне, што неабходны інвентар і кваліфікаваныя кадры хтосьці прышле.

Да пачатку сезона фармоўкі засталася мала часу. Таму неабходна выкарыстаць усе магчымасці і сродкі для падрыхтоўкі заводаў да сезона. Адначасова пэўным ходам неабходна шырока разгарнуць асноўныя аднаўленчыя работы і ў першую чаргу пабудаванне дымавых труб бы на 6 і 17 заводах, зрабіць рамонт печак, надбудаваць над імі шатры.

На заводзе № 5 ёсць 100 тысяч штук цэглы-сырцу, які неабходна тэрмінова абпаліць. Гэта дасць матэрыял для кладкі труб і рамонту печак.

На заводзе рыхтуюцца да абпалу цэглы. Адноўлены вентыля-

тар дымасоса, спалены немцамі, і пры наўвасці стацыянарнага рухавіка ў 12—18 конскіх сіл неч можна было здаць эксплуатацыю, не чакаючы пабудовы шатра над ёю. Але пытанне з рухавіком не высветлена. Аналагічнае становішча на вапнавым заводзе № 2 і ў вапнавым паху сілікатнага завода, які могуць з першых дзён сезона распачаць выпрацоўку поўфабрыката — брыкетаў крэйдзі. Але для гэтага таксама патрабуюцца на аднаму трактару на завод і некалькі коней.

Для аднаўлення прамысловых прадпрыемстваў і гарадоў Беларусі, разбураных нямецка-фашысцкімі палітыкамі, патрэбны цэгла, чараніца, вапна і іншыя будаўнічыя матэрыялы. Каб іх даць, патрэбна не толькі аднавіць сетку прамысловасці будаўнічых матэрыялаў рэспубліканскага, абласнога і раённага значэння, але і паўсямесна пашырыць яе, у першую чаргу шляхам будаўніцтва невялікіх заводаў з напаловнымі печамі і ручной фармоўкай.

Такія прадпрыемствы павінны быць арганізаваны не толькі ў гарадах і гарадскіх пасёлках, але і ў сельскіх мясцовасцях. Гэта дасць магчымасць атрымаць больш прадукцыі будаўнічых матэрыялаў, хутчэй аднавіць, узняць з руін нашы гарады і вёскі, фабрыкі і заводы.

Ініцыяторы

Б. ПЯТРОУ,
І. ЦЫРНЕЛЬТАЎ.

Больш увагі школе фабрычна-заводскага навучання

Вялікая колькасць кваліфікаванай рабочай сілы патрэбна для таго, каб за кароткі тэрмін аднавіць разбураную нямецка-фашысцкімі захопнікамі народную гаспадарку нашай рэспублікі.

Асноўнай крыніцай падрыхтоўкі рабочых кадраў з'яўляюцца школы фабрычна-заводскага навучання, рамесловыя і чыгуначныя вучылішчы сістэмы працоўных рэзерваў, якія за тры з паловай гады свайго існавання далі прамысловасці і транспарту вялікую армію рабочых усіх спецыяльнасцей.

Школа фабрычна-заводскага навучання № 1 фальерна-запалкавага камбіната «Везувій» арганізавана ў студзені гэтага года. Сюды прышлі майстры вытворчага навучання тт. **Саракалетаў, Іваноў, Мухін, Белікаў** і рад іншых. Было вызначана памяшканне, якое натрабавала рамонт. Калектыў работнікаў пры актыўным удзеле будучых вучняў **Самойленкі, Вараб'ева, Кузнецова** і іншых за месяц пабудавалі 22 печы, прывёў у парадак вокны, аштукатурыў памяшканне, пабудаваў сталовую.

Адначасова з рамонтнымі работамі выраблялі сталы, услоны, рыхтавалі інструмент.

10 лютага ў школу прышлі першыя 50 вучняў з ліку мясцовага насельніцтва. Началі па-ступна з'явіцца і ад моладзі навакольных раёнаў.

3 22 лютага школа прыступіла да вытворчага навучання. Створана 6 груп — па дзве пецляроў і сталароў і па адной сталароў і сталочнікаў запалкавай вытворчасці. Усяго ў нас зараз навучаецца 190 чалавек. Будучы ў камплектаваны яшчэ тры групы — печнікоў, камешчыкаў і электрамашынараў. Вытворчае навучанне груп праходзіць на фабрыцы «Везувій» і на дрэваапрацоўным камбінате.

Вялікую выхаваўчую работу праводзяць майстры тт. **Мухін, Саракалетаў, Сокалава і Белікаў**, якія перадаюць свой вопыт моладзі. Гэта дзякуючы ім вучні-сталары **Каралеў Рыгор, Старавайтаў Рыгор і Гатальскі Аляксандр** працуюць самастойна, а вучанцы **Гатальская Вера, Лапцкая Тоня і Лапцкая Вера** добра авалодалі тэхнікай запалкавай вытворчасці.

У школе створана комсамольская арганізацыя. Комсамольцы з'яўляюцца арганізатарамі масава-выхаваўчай работы. Выпускаюцца баявыя лісткі, паміж групамі разгорнута сацыялістычнае спаборніцтва. Лешыны вучні прыняты ў рады **Ленінска-Сталінскага комсомола**. Сярод іх **Быкаў, Кончыч і другія**, якія служаць узорам дысцыпліны і працы на прадпрыемстве.

Асноўным педахопам нашай работы з'яўляецца тое, што ў нас не арганізаваны сясарныя майстэрні, няма ў дастатковай колькасці інструменту. Прадпрыемства (дырэктар тав. **Мішын**) не працягвае неабходных клопатаў аб рабоце школы. Камбінат павінен быў вылучыць для нас і абсталяваць вытворчыя майстэрні для праходжання практыкі, абыдаў даць майстра, дапамагчы набыць інструмент, але павуль-што ўсё гэта на словах.

Упраўленне працоўных рэзерваў БССР мала дапамагае ў палепшэнні бытовых умоў будучых спецыялістаў. Трэба кінуць на-прот **Лесхарчандлю** (дырэктар тав. **Маісейчык**), у падначаленні якога знаходзіцца наша сталовая. **Лесхарчандаль** забяспечвае нас прадуктамі харчавання з вялікімі перабоямі, нягледзячы на тое, што яны адпускаюцца ў дастатковай колькасці.

Падрыхтоўка кваліфікаваных кадраў мае надзвычай важнае значэнне. Неабходна, каб наша школа паўсёздэнна адчувала клопаты, атрымлівала дапамогу ад партыйных і савецкіх арганізацый і ў першую чаргу ад Упраўлення працоўных рэзерваў БССР.

А. СЦЕФАНЮК,

дырэктар школы фабрычна-заводскага навучання № 1.



Жаночая брыгада лесарубаў Анастасі ФАЕНКА—ініцыятар сацыялістычнага спаборніцтва лесарубаў Касцюковіцкага раёна, Магілёўскай абласці. Брыгада сістэматычна перавыконвае дэўныя заданні.

НА ЗДЫМКАХ: 1. Валяць лес. Злева направа: П. ЦЕЛЯПНЕВА і Л. КІРЫЕНКА (здымак злева). 2. Распілоўна. Злева направа: А. ФАЕНКА і А. ПАПОДЗЬКА (здымак у цэнтры). 3. Ачыстка ад сучча. Злева направа: С. СОКАЛАВА і М. КІРЫЕНКА (здымак справа).
Фото Л. Папковіча.

Лесарубы з Белага Каменя

З ВОПЫТУ ПЕРАДАВОЙ ЖАНОЧАЙ БРЫГАДЫ

Хто ў Белым Камені не ведае Анастасі Мацвееўны Фаенка? Гэта яна першая ў калгасе арганізавала звяно. Вырасціла самы высокі ўраджай. Яна нават мужчын на касце апырэдзіла.

Так было заўсёды, так было і зараз. Ішоў многалюдны сход. Абмяркоўвалі пытанне—як хутчэй парыхтаваць лес для шахт Данбаса, рыканаць у тэрмін дадзены калгасу план. Гаварылі многа, але да канкрэтай справы не падыходзілі. Не спарыла Анастася Мацвееўна. Праціснулася паміж людзей да стала і пачала:

— Тут многія гаварылі, што лесанарыхтоўкі—зусім не бабская работа. Памыляюцца яны. Бабы зараз самалёты водзяць, з гармат на немцу лупяць. А з пілой для сякерай мы саўладаць зможам. Савецкай жанчыне ўсё над сілу.

Тут жа, на калгасным сходзе, Анастася Мацвееўна пачала набіраць людзей. Назаўтра брыгада была арганізавана. Восем яе састаў. Анастася Дзянісаўна Паподзька, прыземістая, шырокаплечая жанчына; два яе браты на фронце, на працы яна не падвадзі і будзе добрым памочнікам; добра могуць працаваць і 20-гадовыя дзяўчаты Марыя Кірыенка, Соня Сокалава і 18-гадовыя калгасныя стажэраўкі Поля Целяпнёва і Ліда Кірыенка. На працы ўсе яны спрытныя і лойкі.

Іны ведалі, што наперадзе іх чакаюць цяжкасці. Ніхто з іх не працаваў у лесе. Але ўменне—справа нажытая. Напрадуюць—навукацца. Цяжэй было адшукваць інструмент. Калісьці, да вайны, у калгасе былі добрыя пілы, сякеры, падпілкі. Усё абрабавалі немцы. І, парайшчыся паміж сабой, жанчыны рашылі ўзяць хатні інструмент. Анастася Фаенка і Ліда Кірыенка прынеслі пілы, а Соня Сокалава і Марыя Кірыенка—сякеры.

Прыступілі да працы. Дзесяцік Юркоў паказаў ім наглядна, як падсякаць і валіць стромкія сосны, як распілоўваць ствалы, як зачышчаць галле. У бары пачулася шуршанне піл, стук сякер. Надала саена, кацілася водгулле, і зноў рабілася ціха.

Дзень прайшоў у напружанай працы. Адзін, другі, трэці. Цяжка было жанчынам. Балелі спіны, на руках чырванелі пукчыя ссадзіны, ды яшчэ норму не выканалі. Некаторыя збянтэжыліся. Марыя Кірыенка паскардзілася брыгадзіру на цяжкасці. Трэба было штосьці рабіць. Сабралі нараду. Сталі абмяркоўваць прычыны сваіх першых няўдач.

— Нам цяжка, — хвалюча гаварыла агітатар Анастася Паподзька. — А партызанам, якія больш двух год жылі і змагаліся ў гэтым лесе, вы думаеце, было лёгка, га? У іх была вялікая воля да перамогі над немцамі. І яны перамаглі. Нераможам і мы гэтыя невялікія цяжкасці! Толькі вось злосьць сэрца раздзірае—нормы не выконваем. Калі так і далей будзе, нас курсы засмяюць. Мне здаецца, што варта спецыялізаваць нашу працу, лепш яе арганізаваць.

Усё падтрымалі яе. Сказана—зроблена. Падіна Аляксандраўна Целяпнёва і Ліда Фядосаўна Кірыенка сталі валіць дрэвы з камля. Анастася Мацвееўна Фаенка і Анастася Дзянісаўна Паподзька распілоўваць ствалы. За імі Соня Трафімаўна Сокалава і Марыя Іванаўна Кірыенка абсякалі сучча сасновых верхавін.

Іны пачалі спецыялізавацца. Закіпела дружная праца. Члены брыгады навучыліся цаніць кожную хвіліну. Скарацілі перапытак на абед. Менш сталі размаўляць. Уся іх праца была прасякнута адной мэтай—у што-б там ві стала выканаць дэўную норму выпрацоўкі.

Такой думкай жыла ўся брыгада. Лесарубы дзяліліся сваім небягатым вопытам, падказвалі адна другой, як лепш і хутчэй выканаць тую альбо іншую работу. Іны працавалі і вучыліся. Сталі старанна даглядаць інструмент.

Неўзабаве брыгада заваявала першую перамогу. Дзесяцік Юркоў абвясціў, што дэўнае заданне выканана на 117 процантаў. Гэта была самая лепшая плата за старанне. І праца адалася лягчэйшай.

Першы поспех акрыліў членаў брыгады. Іны рашылі выступаць ініцыятарамі сацыялістычнага

спаборніцтва лесарубаў у чэсць 26-й гадавіны Чырвонай Арміі. Абмеркавалі пытанне сярэд свайго невялікага калектыва і абавязаліся штодзённа выконваць паўтары нормы. На сацыялістычнае спаборніцтва выклікалі другую брыгаду жанчын-лесарубаў, якой кіруе Вольга Лаўрыненка.

Выклік быў прыняты. За спаборніцтвам пачалі сачыць лесарубы ўсяго ўчастка. Абедзве брыгады працавалі зладжана, дакладна. Іны аспрэчвалі паміж сабой першыняство. У першы дзень пасля заключэння дагавора брыгада тав. Фаенка выканала паўтары нормы, а брыгада тав. Лаўрыненка дала 139 процантаў плана. Назаўтра другая брыгада апырэдзіла першую, а затым першая апырэдзіла другую. Брыгада Анастасі Фаенка выканала дзве нормы.

З таго часу брыгада Фаенка трымае першыняство. Жанчыны і дзяўчаты сталі запраўскімі лесарубамі. Набыт вопыт. Правільнымі, метаімічнымі сталі рухі. У час працы тут ніхто не зробіць дарэмнага кроку. Усё разлічана, абдуманна. Іны навучыліся рабіць усё самі, не звяртаючыся за дапамогай.

— Вастрыць пілы,—гаворыць тав. Фаенка,—лепш за ўсёх навучылася наша Анастася Дзянісаўна.

Вопыт, практычныя навыкі дапамагаюць у працы. Вытворчымі поспехамі лесарубы адзначылі 26-ю гадавіну свайго вызвалення—Чырвонай Арміі. За 23 дні месячных план быў выканан на 149 процантаў.

Жанчыны-лесарубы не шкадуць сіл, з кожным днём набіраюць тэмпы. Сакавічні план выканан за 12 дзён. Гэтаму можа пазайздросціць любая брыгада лесарубаў. Вопыт брыгады тав. Фаенка пераймаюць сотні.

Праменні ранняга сонца прабіваюцца праз кучаравыя верхавіны соснаў, ажывае лес. Жанчыны-патрыёткі з усходам сонца пачынаюць працу.

Васіль ПЫЖКОУ.

Касцюковіцкі раён,
Магілёўская абласць.

У калгасах Калінкавіцкага раёна

КАЛІНКАВІЧЫ. (Ад нашага мар.). Не паспела змоўкнуць водгулле гарматных выбухаў, як з лясных нетраў і непраходных болот пачалі вяртацца ў родныя мясціны савецкія людзі. У вызваленых вёсках пачалося жыццё. Стомленыя, знясіленыя горам і пакутамі людзі, атрымаўшы волю, з радасцю ўзяліся за аднаўленне калектывнай гаспадаркі. Падыходзіць вяся, і калгаснікі аддаюць усе свае сілы, каб лепш падрыхтавацца да выхаду ў поле.

Калгаснікі перадавога ў раёне Антопаўскага сельсовета ўжо сабралі і адрамантавалі 120 плугоў, 84 бораны, больш 60 калёс. Засыпана і ачышчана 68 цэнтнераў насення зернавых і 12 цэнтнераў тэхнічных культур.

У ліку першых ідзе калгас «Ударнік» (старшыня тав. Новік). Тут сабраны і адрамантаваны сельскагаспадарчы інвентар. Праўленне калгаса зразумела ўсю важнасць падрыхтоўкі насення і вылучыла адказнай за гэту справу члена праўлення Вольгу Бойка. Яна з усёй шчырасцю збірала насенне, рыхтавала яго да сяўбы. Ссыпана 28 цэнтнераў высокакаснага насення зернавых. Заканчваецца засыпка бульбы на насенне, а таксама тэхнічных, кармавых і гародніх культур. Калгаснікі вывозяць на поле гной, каб раз-

грузіць коней у час палёвых работ. Вывезена больш 300 ва-зоў.

Добра рыхтуецца да вясны сельгасарпел «2-гі з'езд калгаснікаў» (старшыня тав. Змужко). Тут засыпана 24 цэнтнеры насення, звезены і адрамантаваны калёсы, плугі і бораны. Перадавой у калгасе з'яўляецца другая палёводчая брыгада.

Зусім нядаўна вызвадзены ад немцаў Сухавіцкі сельсовет, але тут прароблена вялікая праца. У калгасах гэтага сельсовета закончаны выбары праўленняў, устаноўлены межы калгасных земляў. Да кіраўніцтва калгасамі прышлі лепшыя калгаснікі, здольныя хутка аднавіць і ўмацаваць грамадскую гаспадарку.

Кіраўнікі калгаса змагаюцца за ўзорную падрыхтоўку да вясны. У калгасе «Большэвік» Палесся ўжо засыпана 22 цэнтнеры насення зернавых, адрамантавана 30 плугоў, 35 боран і 16 калёс. Старшыня калгаса Адам Палазнік прымае ўсе захады, каб у гэтым годзе сваімі сіламі і сродкамі своечасова і высокакасна правесці вясняную сяўбу.

Творчай працай па аднаўленню грамадскай гаспадаркі і падрыхтоўцы да вясняной сяўбы калгаснікі Калінкавіцкага раёна дапамагаюць хутчэй разграміць нямецкіх захопнікаў.

С. ШАРАМЕТ.

Кадры для сельскай гаспадаркі

РЭЧЫЦА, 24 сакавіка. (БЕЛТА). Тут адкрыліся двухмесячныя рэспубліканскія курсы па падрыхтоўцы планіроўшчыкаў калгасных населішчаў. На іх навучаецца 100 чалавек. На заканчэнні курсаў яны раз'едуцца

па раёнах для дапамогі ў аднаўленні калгасных цэнтраў, спаленых і разбураных нямецкімі акупантамі. Паркамзём СССР прыслаў на курсы групу кваліфікаваных спецыялістаў-выкладчыкаў.

Насенне для калгасных гародаў

«Гомельская праўда» расказвае аб цікавым пачыне калгаснікаў сельскагаспадарчай арцелі «Чырвоны партызан». Стара-Закружскага сельсовета, Веткаўскага раёна. Калгаснікі Іван Дударэў абавязаўся засеяць два гектары калгаснага гароду сваім

насеннем. Яго прыклад пераймаюць другія.

Старшыня калгаса імені Молатава Іван Грамыка абавязаўся засеяць сваім насеннем на калгасным гародзе паўтары гектары капусты і пугаватара гуркоў.

Тэатр беларускага народа

За годы савецкай улады беларускі народ узняў на небывалую вышыню сваю сацыялістычную гаспадарку. Разам з магутным ростам народнай гаспадаркі расквітнела беларуская нацыянальная па форме і сацыялістычная па зместу культура.

Хто не памятае выдатных спектакляў Беларускага Дзяржаўнага ордэна Леніна тэатра оперы і балета, тэатра, якім па праву ганарыўся ўвесь беларускі народ. Імёны выдатных работнікаў тэатра ведалі не толькі ў СССР, але і за межамі нашай краіны.

Творча выраслі, плённа працавалі і працуюць лаўрэат Сталінскай прэміі народная артыстка СССР Л. П. Александровская, народныя артысты БССР Р. В. Млодэк, Л. Ф. Алексеева, З. А. Васільева, А. В. Нікалаева, народныя артысты БССР М. І. Дзянісавіч, І. М. Балодін, заслужаныя артысты БССР В. М. Малькова, І. А. Мурамцаў, В. Ф. Лапін і другія.

Беларускія оперы «Міхась Падгорны», «У пушчах Палесся», «Кветка шчасця», балет «Салавей» ярка адлюстроўвалі жыццё і барацьбу беларускага народа. На дэкадзе беларускага мастацтва ў Маскве ў 1940 годзе Саюзна ўрад і асабіста таварыш Сталін далі высокую ацэнку беларускаму мастацтву і рабоце тэатра.

Гэта выклікала яшчэ больш творчы ўздым у работніках тэатра на далейшыя развіццё беларускага мастацтва.

Нямецка-фашысцкія варвары, уварваўшыся на беларускую зямлю, пачалі знішчаць савецкіх людзей і ўсё набывае іх вольнай працай.

Іны абрабавалі оперны тэатр у Мінску. Іны хацелі знішчыць беларускае мастацтва, але з гэтага нічога не вышло! Беларускі народ не пакарыўся праклятым акупантам і па закліку вялікага Сталіна ўзняўся на свяшчэнную Айчынную вайну.

Оперны тэатр за час вялікай

Айчынай вайны правёў нямалую працу. Яго творчыя работнікі неслі гучныя беларускія песні і бадзёрыя танцы ў шырокія масы працоўных, у рады Чырвонай Арміі. У Горкім, Іванаве, Свярдлоўску, Алма-Ата, Ерэване і другіх гарадах, у калгасах і вайсковых залучэннях — усюды артысты опернага тэатра паказвалі сваё высокае майстэрства.

Цяпер значная група артыстаў нашага тэатра прыехала на творчыя гастролі ў вызвалены Гомель. Канцэрты з удзелам оперных артыстаў і артыстаў балета праходзяць з вялікім поспехам.

Калектыву нашага тэатра працуе над аднаўленнем свайго рэпертуара. У лютым адноўлена і пастаўлена опера Расіні «Севільскі цирюльнік». У бліжэйшы час будуць выпушчаны оперы: «Чыо-Чыо-Сан», «Травіята» і балет «Тшчэтная прадосторожынь». Распачата праца над беларускай операй кампазітара Е. Цікоцкага «Алеся», якая адлюстроўвае барацьбу слаўных беларускіх партызан супроць нямецкіх захопнікаў.

Будуць адноўлены оперы «Еўгеній Онегін», «Царская нявеста», а таксама беларускі балет «Салавей». Кампазітарам заказаны новыя оперы на беларускія тэмы: «Несцерка», «Машэка», «Кастусь Каліноўскі» і пра легендарнага героя беларускага народа Канстанціна Заслонава.

Мастацкім кіраўніком тэатра працуе заслужаны артыст РСФСР І. Ю. Шлепянаў, галоўным дырэктарам прафесар Г. А. Сталароў. Зараз камплектуецца аркестр, хор, балет. Ствараюцца падсобныя цэхі і майстэрні, падбіраецца пэдагагічная бібліятэка.

Калектыву Беларускага Дзяржаўнага ордэна Леніна тэатра оперы і балета аддаць усе свае веды, здольнасці і сілы на далейшы росквіт мастацтва нашай любімай Савецкай Радзімы.

В. МІХЕЙЧЫК,
дырэктар тэатра.

Лістоўка пінскіх комсамольцаў

Пінскі падпольны абком ЛКСМБ распаўсюджае сярод моладзі Піншчыны новую лістоўку. У ёй гаворыцца: «Чырвоная Армія шчыльна падыйшла да мяжы Пінскай абласці. З набліжэннем Чырвонай Арміі нямецкія рабаўнікі вывозяць каштоўнасці з нашых гарадоў, забіраюць жыллё ў насельніцтва, уводзяць моладзь на катаргу ў Германію... Фашысцкія бандыты ў канцы студзеня 1944 года ў вёсках Дастоева, Моладава, Юхновічы, Пінскай абласці, расстралялі каля 1.000 чалавек».

Гароды чыгуначнікаў

Пад індывідуальнымі і калектывнымі гародамі ў работнікаў Беларускай чыгункі будзе занята звыш тры тысячы гектараў зямлі. Прыклад узорнай падрыхтоўкі да сяўбы паказваюць вагоннікі Гомельскага ўчастка. Пад падсобную гаспадарку адведзена 47 гектараў. Пад індывідуальнымі і калектывнымі гародамі 15 гектараў. Падрыхтаваны сельгаспадарчы інвентар. Нарыхтавана па-

І далей у лістоўцы гаворыцца: «Юнакі і дзяўчаты Піншчыны! Блізкі час вызвалення ад фашысцкай няволі. Узнімайцеся ўсе на лютыя ворага — нямецкіх захопнікаў! Біце фашысцкіх гадзю бязлітасна, любой зброяй, заўсёды і ўсюды... Даставайце зброю ў ворага, стварайце баявыя групы па знішчэнні фашыстаў. Смялей у бой супроць нямецка-фашысцкіх звяроў».

Лістоўка падпольна разыходзіцца сярод моладзі Пінскай абласці.

тэбная колькасць насення і ўгнаенняў.

Узорна рыхтуюцца да сяўбы пучэйцы 6-й дыстанцыі. Тут араматаваны калёсы, плугі, бораны, драбны інвентар. Са сваіх асабістых запасаў пучэйцы ўнеслі ў насенны фонд падсобнай гаспадаркі 16 цэнтнераў бульбы, тону ячменю, 287 кілограмаў проса ды іншае насенне.

6 тон насення сабралі пучэйцы 8-й дыстанцыі.

(БЕЛТА).



Нацярына КЛЯЦКО — вучаніца-выдатніца 7 класа Каніцкай няпоўнай сярэдняй школы (Мар'іўскай абласці). Яна комсамолка, актыўная ўдзельніца школьнай мастацкай самадзейнасці, за службу на маршаванні аўтарытэтам сярод вучняў і настаўнікаў. Наблі ў школе пачаўся збор сродкаў на пабудову танкавай калонны, яна адна з першых адгунулася на гэтае мерапрыемства і ўнесла свае асабістыя зберажэнні.

На здымку: Нацярына КЛЯЦКО.
Фото Л. Папковіча.

Аднаўленне навучальных устаноў

КРЫЧАЎ, 24 сакавіка. (БЕЛТА). У вызваленых раёнах Мар'іўскай абласці паспяхова аднаўляецца сетка навучальных устаноў. Працуюць ужо 427 пачатковых, 87 няпоўных сярэдніх і 19 сярэдніх школ. У іх навуцаецца 54.975 дзяцей. Усеагульным пачатковым навучаннем ахоплены амаль усе дзеці школьнага ўзросту.

Працуюць таксама 5 дзіцячых дашкоў на 415 дзяцей, 3 дзіцячыя сады. Арганізуюцца спецыяльныя дзіцячыя дамы і дзіцячы прыёмнікі для дзяцей франтавікоў, а таксама для сірот, бацькі якіх сталі ахвярамі акупантаў.

У Мсціслаўлі адкрыта педагогічнае вучылішча, у якім навуцаецца 400 чалавек.

Так робяць комсамольцы

Муж калгасніцы Марыі Кавалёвай (Ходзімска раён) загінуў у баях за Радзіму. У Марыі Кавалёвай трое дзяцей. Дом яе спалілі нямецкія бандыты.

Нядаўна комсамольцы калгаса «Чырвоны шлях» арганізавалі суботнік у дапамогу Марыі Кавалёвай.

Дружна ўзяліся яны за працу і за адзін дзень парыхталі і вывезлі бярыенне для пабудовы новай хаты Марыі Кавалёвай.

Такую-ж дапамогу аказваюць комсамольцы і другім сем'ям франтавікоў.

Растуць уклады ў ашчадных касах

У вызваленых раёнах рэспублікі ўжо адноўлены і працуюць 30 ашчадных кас.

З кожным днём павялічваюцца ўклады ад рабочых, служачых, калгаснікаў. Найбольш добра ар-

ганізавана абслугоўванне ўкладчыкаў і пазыкатрымальнікаў у Лоеўскай і Гомельскай гарадскіх ашчадных касах. У іх пайбольшы роет укладаў.

(БЕЛТА).

МІЖНАРОДНАЯ ІНФАРМАЦЫЯ

Амерыканская газета аб наступленні Чырвонай Арміі

НЬЮ-ЁРК, 23 сакавіка. (ТАСС). Газета «Нью-Ёрк Геральд Трыбюн» піша ў перадавым артыкуле, што цяперашняе паражэнне немцаў на Украіне можна па справядлівасці лічыць адплатай за злычынны напад Германіі на Савецкі Саюз. «Адплата, якой нельга пазбегнуць, парэшце, ажыццяўляецца. Ва ўмовах украінскай распуціцы кладзецца канец велізарнаму злычынству».

Газета падкрэслівае, што сатэліты Германіі, якія спадзяваліся пажывіцца на злычынствах на-

цыстаў, цяпер разумеюць непазбежнасць адплаты. «Фіны ізаляваны і бездапаможны, — піша газета. — Румыны, якія пярэда следвалі за Гітлерам, цяпер пакідаюць Бесарабію ў якасці бежанцаў. Германскія войскі поўнацю акупіравалі Венгрыю. Увесь фронт, на які ў 1941 годзе Гітлер кінуў свае варварскія орды, цяпер расхістаны». Германія, піша ў заключэнне газета, павінна выпрабаваць усе вынікі свайго злычынства.

Водгукі на адмоўныя адносіны фінскага ўрада да савецкіх умоў перамір'я

ЛОНДАН, 23 сакавіка. (ТАСС). Як указвае дыпламатычны аглядальнік агенства Рэйтэр Рэндэл НІІ, маскоўская заява з прычыны адмоўных адносін фінскага ўрада да савецкіх умоў перамір'я з'яўляецца кароткай, чоткай і ўмеранай па сваіх выражэннях. У заяве гаворыцца, што фінскі ўрад «узяў на сябе поўную адказнасць за вынікі». Фінляндцы прадастаўляецца зрабіць самай вывад з гэтай фразы, якая, відавочна, чравата вынікамі, якія маюць жыццёвае значэнне для Фінляндцы. Масква ўстрымалася ад удакладнення, якія будуць гэтыя вынікі.

ЛОНДАН, 23 сакавіка. (ТАСС). Як перадае вашынгтонскі карэспандэнт агенства Рэйтэр, вашынгтонская грамадская думка проста ўскладае адказнасць за правал перагавораў паміж Фінляндцы і Расіяй на фінскі ўрад. У вашынгтонскіх колах лічаць, што для ЗША наступным лагічным крокам пасля гэтых папярэджанняў павінен быць разрыв адносін з Фінляндцыяй.

Амерыканскі друк, піша карэспандэнт, проста выражае сваё расчараванне непрымірымасцю Фінляндцы і блізарукім упорствам фінскіх лідэраў.

Да падзей у Венгрыі

ЖЭНЕВА, 23 сакавіка. (ТАСС). Швейцарскае радыё паведамляе, што германскія войскі, якія ўступілі ў Венгрыю, сустралі ў некалькіх пунктах супраціўленне, і там зараз адбываюцца вельмі жорсткія баі.

ЛОНДАН, 23 сакавіка. (ТАСС). Як перадае агенства Рэйтэр, Калаі, які займаў да германскай акупацыі пасаду венгерскага прэм'ер-міністра, заявіў, што ён вымушаны пакінуць Будапешт, каб пазбегнуць арышту, аднак усе яшчэ знаходзіцца ў краіне і арганізуе супраціўленне немцам.

ДЗЕЯННІ АВІАЦЫІ САЮЗНІКАУ

ЛОНДАН, 24 сакавіка. (ТАСС). Вялікія залучэнні амерыканскіх бамбардзіроўшчыкаў бамбілі ваенныя заводы ў Мюнхтэры, прамысловыя аб'екты ў Брауншвейгу і другія аб'екты ў Германіі. У гэтым налёце ўдзельнічалі сотні бамбардзіроўшчыкаў. Збіта 20 германскіх самалётаў. Не варнуліся на свае базы 27 амерыканскіх бамбардзіроўшчыкаў і 6 знішчальнікаў.

ЛОНДАН, 24 сакавіка. (ТАСС). У ноч на 24 сакавіка англійскія бамбардзіроўшчыкі атакавалі чыгуначныя і ваенныя аб'екты на Францыі і зрабілі налёты на Дортмунд і другія аб'екты ў Заходняй Германіі.

ЗАЯВА РУЗВЕЛЬТА

ЛОНДАН, 23 сакавіка. (ТАСС). Па паведамленню агенства Рэйтэр, прэзідэнт ЗША Рузвельт заявіў, што амерыканскія ўзброеныя сілы загартаваліся ў баях і ператварыліся ў магутную вызваленчую армію. У сваёй дэкларацыі, у якой ён аб'явіў 4 чэрвеня «днём арміі», прэзідэнт указваў, што ў прадстаячым годзе амерыканскай арміі прыдзецца прайсці жорсткае выпрабаванне мужнасці, вынаходлівасці і фізічнай сілы.

ЧУТКІ АБ ПАКАРАННІ СМЕРЦЮ НЯМЕЦКІХ ГЕНЕРАЛАУ

НЬЮ-ЁРК, 23 сакавіка. (ТАСС). Агенства Асоцыяйтэд прэс перадае з Стактольма: «Ходзяць чуткі, што па загаду Гітлера нямецкія генералы Фельк, Бухе і Гейсінгер пакараны смерцю, а генерал ваенна-паветраных сіл Гопфнер адхілены ад сваёй пасады за адмаўленне правесці наступленне ў раёне Дняпроўскай дугі, матывіраванае недахопам гармат і боепрыпасаў».

РЕДАКЦЫЙНАЯ КАЛЕГІЯ.